


خانوادہ نبوت کا اسوہ حسنہ



صاحبزادہ سید وجاہت رسول قادری

ادارہ تحقیقات امام احمد رضا رحمۃ اللہ علیہ
اسلام آباد کراچی

يا اللہ و عجلہ ترجمہ قرآن یا رسول اللہ ﷺ

اعلیٰ حضرت امام احمد رضا خان بریلوی

رحمۃ اللہ تعالیٰ علیہ

کنز الایمان شریف

- ✽ قرآن پاک کا صحیح اور سب سے مقبول ترجمہ۔
- ✽ سلیس و رواں ہونے کے ساتھ ساتھ روح قرآن کے قریب تر۔
- ✽ یہ ترجمہ لفظی بھی ہے اور با محاورہ بھی یعنی لفظ و محاورہ کا حسین استخراج۔
- ✽ عوامی لغات اور بازار کی دہلی سے یکسر پاک۔
- ✽ آیات کے سیاق و سباق کے اعتبار سے الفاظ کے موزوں ترین معانی کا انتخاب۔

- ✽ قرآن پاک کے اصل منشاء مراد کو بیان کرنے والا۔
- ✽ بارگاہ الہی کے تقدس اور احترام نبوت کا کما حقہ پاسدار۔
- ✽ مسلک اہلسنت و جماعت اور سلف صالحین کا سچا ترجمان۔
- ✽ بے شمار خوبوں سے مالا مال واحد مہذب ترجمہ قرآن "کنز الایمان"۔
- ✽ ایک مادل کے لئے قرآن پاک کے اردو ترجمہ کنز الایمان کے انتخاب کے سوا کوئی چارہ کار نہیں۔

- ✽ اپنے ایمان کی حفاظت کیلئے تعصب کی بیگ اتار کر کنز الایمان کا ہی مطالعہ کیجئے۔

ترجمے والا قرآن پاک خریدتے وقت کنز الایمان ہی خرید کریں۔

بِسْمِ اللّٰهِ الرَّحْمٰنِ الرَّحِیْمِ

خانوادہ نبوت کا اسوہ حسنہ



سید وجاہت رسول قادری

(تدوین و پیشکش: صاحبزادہ سید محمد سلوٹ رسول قادری)



ادارہ تحقیقات اہم احمد رضا انٹرنیشنل

کراچی: آفس: 25 جاپان مینشن، ریگل چوک، صدر کراچی، (74400)، پوسٹ بکس نمبر 489

فون: 021-7725150، فیکس: 021-7732369، E.mail: marifraza@hotmail.com

خانوادہ نبوت کا اسوۂ حسنہ	-----	نام
صاحبزادہ سید وجاہت رسول قادری	-----	تحریر
صاحبزادہ سید محمد سطوت رسول قادری	-----	تدوین و پیشکش
شیخ ذیشان احمد قادری	-----	حروف سازی
حافظ محمد علی قادری	-----	پروف ریڈنگ
۳۸	-----	صفحات
۱۴۲۴ھ / ۲۰۰۳ء	-----	سن اشاعت
المختار پبلی کیشنز، کراچی، فون: ۰۲۱-۷۷۲۵۱۵۰	-----	پبلشرز
۱۵/= روپیہ	-----	حدیہ

مراکز ترسیل

- ۱) 25، جاپان مینشن رضا چوک (ریگل) صدر، کراچی۔ فون: 7723150
- ۲) ضیاء الدین پبلی کیشنز، نزد شہید مسجد کھارادر، کراچی۔ فون: 2203464
- ۳) کاظمی کتب خانہ عقب جامعہ غوث اعظم، داتا گنج بخش روڈ، رحیم یار خان، فون: 0731-71361
- ۴) سادات پہلی کیشنز، لاہور (پرگریسو بکس، اردو بازار، لاہور۔ 042-7352785
- ۵) مکتبہ زاویہ ۱۰-مرکز الاولیس (ستا ہوٹل) دربار مارکیٹ، لاہور۔ فون: 042-7113553
- ۶) مکتبہ اہلسنت برائٹ کارنر، نزد چاندنی چوک، کراچی
- ۷) مکتبہ قادریہ، برائٹ کارنر، چاندنی چوک، کراچی۔ فون: 4944672
- ۸) مکتبہ رضویہ، گاڑی کھاتہ آرام باغ، کراچی۔ فون: 2627897
- ۹) ضیاء القرآن پبلی کیشنز، انفال سینٹر، اردو بازار، کراچی۔ فون: 2210212

قادریہ پبلشرز

5/A، کارابھائی کریم جی روڈ، نیا آباد، کراچی۔ فون: 7529937

بِسْمِ اللّٰهِ الرَّحْمٰنِ الرَّحِیْمِ

(۱)

سید الشہداء

امام حسین عالی مقام رضی اللہ عنہ

کا مقام قناعت و توکل



اسلام ایک دینِ کامل ہے، یہ محض فکر کا نام نہیں عزم و ارادے کا بھی نام ہے، یہ محض علم کا نام نہیں عمل کا بھی نام ہے، محض تبلیغ کا نہیں تعمیل کا بھی نام ہے، محض توجیہ کا نہیں، تخلیق کا بھی نام ہے، محض مقصودِ حیات کے جاننے کا نہیں، اس کے پالنے کا بھی نام ہے، اسلام محض فلسفیانہ موثکافیوں کا نہیں بلکہ عملی جدوجہد اور ریاضت کے ذریعہ نتائج پیدا کرنے کا نام ہے۔ یہ ایک مکمل ضابطہ حیات ہے۔

یہ شہادت گہ الفت میں قدم رکھنا ہے
لوگ آسان سمجھتے ہیں مسلمان ہونا
قرآن کریم نے حضور اکرم نور مجسم ﷺ کی بعثت مبارکہ کا مقصد
تزکیہ نفس اور علم و حکمت کی تعلیم فرمایا ہے: آل عمران کی ۱۶۴/ویں آیت میں
ارشاد باری تعالیٰ ہے:

يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ
وہ رسول ﷺ ان پر اللہ تعالیٰ کی آیتیں پڑھتے ہیں، اور ان کا تزکیہ نفس
فرماتے ہیں (یعنی انہیں پاک کرتے ہیں) اور انہیں کتاب و حکمت سکھاتے ہیں

خود معلم انسانیت حضور اکرم ﷺ کا ارشاد گرامی ہے:

بعثت لا تتم مكارم الاخلاق

یعنی میں تو مبعوث ہی اس لئے ہوا ہوں کہ لوگوں کے اخلاقی اقدار کو بلند کروں۔
نفس کی اصلاح سے ہی نماز، روزہ، حج، زکوٰۃ اور اسلامی احکام کو
سرا انجام دیا جاسکتا ہے، نفس کی تطہیر سے ہی اخلاق بلند ہوتے ہیں۔ اس لئے
اسلام کا جو اصل کام ہے وہ تزکیہ نفس اور تصفیہ قلب ہے۔ حضور اکرم ﷺ کا
فیضانِ نظر تھا کہ صحابہ کرام اور اہل بیت اطہار رضی اللہ تعالیٰ عنہم کی ایک ایسی
مقدس جماعت تیار ہوئی جو تمام دنیا کی معلم و رہبر بنی اور ایک زمانے کو
مکارمِ اخلاق کا درس دیا۔ حضور علیہ الصلوٰۃ والسلام کی نگاہ پاک نے صحابہ
کرام رضی اللہ عنہم کے نفوس کو نفوسِ قدسیہ بنا دیا۔ ان کے سینے نور مصطفیٰ ﷺ

سے روشن تھے، ان پر حقائقِ اشیاء منکشف ہمیں، ان کی انفرادی اور اجتماعی زندگی سرکارِ دو عالم ﷺ کے اسوۂ حسنہ کا آئینہ تھی۔ سرور کائنات ﷺ کی تربیت نے اس پاک جماعت کے ہر فرد کو تواضع و انکساری، حلم و بردباری، نرمی و خوش خلقی امانت و دیانت، صدق و صفا، ایفائے عہد، عفو درگزر، عدل و احسان، صبر و شکر اور قناعت و توکل وغیرہ جیسی اعلیٰ صفات کا پیکر اتم بنا دیا تھا۔ خلفائے راشدین خصوصاً، سیرت و صفات میں اپنے مزگی و مربی اور معلم رسول اللہ ﷺ کے مظہر اتم تھے۔

حضرت علی شیر خدا رضی اللہ تعالیٰ عنہ اس اعتبار سے آنے والی امت کیلئے ظاہری و باطنی علوم کا منبع و سرچشمہ ثابت ہوئے۔ حضرت علی کرم اللہ وجہہ الکریم کے صاحبزادگان حضرات حسنین کریمین یعنی حضرت امام حسن اور شہید کربلا حضرت امام حسین رضی اللہ عنہما حضور انور ﷺ کی آنکھوں کی ٹھنڈک اور حضرت علی رضی اللہ عنہ کا نورِ نظر تھے۔ انہوں نے تاجدارِ انبیاء ﷺ کی آغوشِ مبارک میں نبوت کے سایہ تلے آنکھ کھولی اور بابِ العلم، امام المشارق والمغرب، حضرت علی کرم اللہ وجہہ الکریم کے زیرِ تربیت پرورش پائی، علم و حکمت کی تعلیم حاصل کی اور سلوک کی منازل طے کیں۔

شہزادہ گلگوں قبا سید الشہد حضرت امام حسین رضی اللہ تعالیٰ عنہ، جن کی شہادت کی یاد ہر سال ماہِ محرم میں منائی جاتی ہے، ۵ شعبان المعظم ۴۰ھ کو مدینہ طیبہ میں تولد ہوئے۔ سرکارِ دو عالم ﷺ آپ سے بہت محبت فرماتے تھے۔ آپ کی محبت کا اندازہ آپ کی اس حدیث مبارکہ سے لگایا جاسکتا ہے

کہ آپ نے فرمایا کہ:

”جس نے حسین سے محبت کی اس نے اللہ سے محبت کی“

ایک اور جگہ ارشاد گرامی ہے کہ:

”اے اللہ میں اس سے محبت کرتا ہوں تو بھی اس سے محبت

فرما، اور اُس سے بھی محبت فرما جو اس سے محبت کرے“

اے دل گیر دامنِ سلطانِ اولیاء

یعنی حسین ابنِ علی جانِ اولیاء

کسی انسان کے مقام کا اندازہ تین باتوں سے ہوتا ہے:

۱- اس کا حسب و نسب کیا ہے،

۲- کس ماحول میں اس کی پرورش پر داخت ہوئی اور،

۳- کن اساتذہ سے اس نے تعلیم حاصل کی۔

جو ذات، تاجدار کون و مکاں صلی اللہ علیہ وسلم کا جگر گوشہ ہو، جس نے گہوارۂ

نبوت میں پرورش پائی ہو، نگاہِ نبوت نے جس کے قلب و نظر کو روشنی دی ہو اور

بابِ العلم، امام المشارق و المغرب، امیر المؤمنین حضرت علی کرم اللہ وجہہ

الکریم سے جس نے ظاہری و باطنی علوم میں کمال حاصل کیا ہو اس کے بلند

مقام کا اندازہ انسانی عقل کے ادراک سے باہر ہے۔ یوں تو حضرت امام

عالی مقام رضی اللہ عنہ کی پوری زندگی حضور صلی اللہ علیہ وسلم کی سیرت و کردار کا آئینہ ہے

لیکن واقعہ کر بلا کے حوالے سے یزید کی آمریت کے خلاف اپنے جس برأت

و پامردی، صبر و استقلال اور توکل و قناعت کا مظاہرہ کیا ہے وہ حضور اکرم

ﷺ کی نبوی صفات کا مظہر اتم ہے، جس کی مثال شاید بنی اسرائیل کے انبیاء کے علاوہ قیامت تک کسی ذات اور کسی خانوادے میں نہیں مل سکتی۔ اسلام کی نشر و اشاعت اور اس کی بقا کے لئے اب تک بے شمار مسلمان شہید کئے گئے مگر ان تمام لوگوں میں سید الشہداء حضرت امام حسین رضی اللہ عنہ کی شہادت بے مثل ہے۔

جب پانی کا وجود نہیں ہوتا انسان کو پیاس کی شدت کم محسوس ہوتی ہے لیکن جبکہ چاروں طرف پانی کی بہتا ہو، میٹھے اور ٹھنڈے پانی کا دریا روانی سے بہ رہا ہو، ارد گرد ہر کس و ناکس حتیٰ کہ جانور تک سیراب ہو رہے ہیں مگر جو شخص تین دن کا بھوکا پیاسا ہو اسے پانی پینے دینا تو درکنار پانی کے قریب بھی نہ جانے دیا جائے تو اس کی تکلیف کا کیا حال ہوگا۔

میدان کربلا کا یہی نقشہ تھا۔ اس پر ظلم کی انتہا یہ کہ دشمنی حسین رضی اللہ عنہ سے تھی لیکن اس دشمنی کی سزا آپ کے ساتھ آپ کے رفقاء، عزیز و اقارب اہل و عیال حتیٰ کہ معصوم شیرخوار بچوں کو بھی دی گئی اس طرح کے انہیں بھی تین دن تک بھوکا اور پیاسا رکھا گیا۔ اس ظلم و ستم اور جور و جبر کی مثال تاریخ انسانی میں نہیں ملتی، انسان اپنی بھوک و پیاس کی تکلیف تو برداشت کر لیتا ہے لیکن جب اس کی نگاہوں کے سامنے اس کے اہل و عیال بھوک و پیاس سے نڈھال ہو کر جان دے رہے ہوں اور چھوٹے چھوٹے معصوم بچے تڑپ تڑپ کر آغوشِ مادر میں انتقال کر رہے ہوں تو بڑے سے بڑے آدمی کے پائے استقلال میں لغزش آ سکتی ہے اور یہ کرب انگیز منظر اس

کو پاگل بنانے کیلئے کافی ہے۔ بڑے سے بڑا بہادر اور قوی سے قوی اعصاب کا مالک بھی ایسے جبر و استبداد کے عالم میں گھٹنے ٹیک دے گا۔

پھر غور فرمائیں کہ اس شخص کے دلی کرب کا عالم کیا ہوگا کہ کھانے پینے سے روکنے والے خود کو مسلمان کہتے ہوں اس کے نانا جان کا کلمہ پڑھتے ہوں اس کے پیچھے اپنی نمازیں ادا کرتے ہوں مگر اس نواسہ رسول پر ظلم و ستم کے پہاڑ توڑتے ہوں۔

پھر یہ کہ وطن سے دور پتے ہوئے صحرا میں کڑی دھوپ ہے گرم ہوا کے تھپیڑے ہیں۔ رات ہے، ہو کا عالم ہے، اور یہ اندیشہ بھی دامن گیر ہے کہ اس کی شہادت کے بعد اس کا سارا ساز و سامان ظالم و جابر لٹیرے لوٹ لینگے، خیمہ جلا دیا جائے گا، مستورات کو بے سہارا کیا جائیگا ان کی بے حرمتی کی جائیگی۔ ننھی منی معصوم جانوں کو دھمکایا جائے گا اور پھر ان سب کو پابہ جولاں کر کے قید و بند کی مصیبتوں میں مبتلا کیا جائے گا ان حالات میں رستم بھی حوصلے ہار جاتا اور اپنی گردن ظلم کے آگے جھکا دیتا۔

لیکن خانوادہ نبوت کا چشم و چراغ ظلم و ستم اور جبر و استداد کے اس ہولناک صحرائے کرب و بلا میں مصائب و آلام کی آندھیوں کے باوجود روشنی بکھیرتا رہا۔ اس کی اپنی زندگی کا چراغ بظاہر بجھ گیا۔ لیکن حریت و آزادی اور اسلام کی روشنی کا ایک ایسا چراغ وہ روشن کر گیا۔ جو قیامت تک نہیں بجھایا جاسکتا۔ اور آج تک۔ ان کا یہ عمل دشمنان اسلام کو لگا رہا ہے کہ

پھونکوں سے یہ چراغ بجھایا نہ جائیگا

حضرت امام عالی مقام رضی اللہ عنہ نے تمام مصائب و تکالیف خود بھی خندہ زن ہو کر برداشت کئے اور اپنے اصحاب و عترت کو بھی اس کی تلقین کرتے رہے۔ وہ باطل یزیدی طاقت کے سامنے صبر و رضا کے پہاڑ بن کر قائم رہے۔ قناعت و توکل کے آہنی پیکر بن کر یزیدیت کا مردانہ وار مقابلہ کیا اور دنیا کو دکھا دیا کہ تمام جسم کو تلواروں اور نیزوں سے زخم زخم تو کیا جاسکتا ہے مگر مومن صالح کے پائے ثبات میں لغزش نہیں آسکتی۔ راہ حق میں اپنا اور اپنے اہل عیال کا سر کٹا دیا اپنے مقدس اور نازک جسموں کو گھوڑے کے ٹاپوؤں سے روندوا دیا لیکن باطل کے آگے سر نہ جھکنے دیا۔ کسی نے سچ کہا ہے۔

قناعت تو نگر کند مرد را

(قناعت انسان کو اللہ کے سوا سب سے بے نیاز کر دیتی ہے)

حضرت امام حسین رضی اللہ عنہ کی بے مثال شہادت نے یزیدیت کو ہمیشہ کیلئے موت کی نیند سلا دی، وہ خود زندہ جاوید ہو گئے اور اسلام کو نئی زندگی بخش گئے۔

قتلِ حسین اصل میں مرگِ یزید ہے

اسلام زندہ ہوتا ہے ہر کربلا کے بعد

اے شہید کربلا شاہِ گلگوں قبا! آپ کے جذبہٴ صداقت و حریت کو

لاکھوں سلام ہو کہ آپ نے اپنے خونِ رنگیں سے چمنِ اسلام کی آبیاری کی۔

اے حق و صداقت کے علمبردار! آپ پر اور آپ کے حلقہٴ بگوشانِ مٹھی بھر

جانثاروں کو لاکھوں سلام کہ جنہوں نے عزم و عزمیت کا پیکر بن کر اپنی جانیں
آپ کے قدموں پر نچھاور کر دیں اور سید عالم ﷺ کی اس بشارت کے حق
دار بن گئے:

”جس نے حسین سے محبت کی اس نے اللہ سے محبت کی“

اے سالار شہداء امت! آپ کے خانوادہ کی ان طاہر و طیب اور
بہادر خواتین، مردوں جوانوں اور معصوم بچوں کو سلام کہ جنہوں نے دشت
غربت میں دشمنان دین کے نرغے سے فرار ہونے کے مواقع اور آپ کے
بار بار اذن دینے کے باوجود آپ کے دامن کرم سے جدا ہونا گوارا نہ کیا اور
آپ کی عزت و آن پر اپنی جانیں قربان کر دیں۔

اس شہیدِ بلا شاہِ گلگوںِ قبا

بیکسِ دشتِ غربت پہ لاکھوں سلام

باقیِ ساقیانِ شرابِ طہور

زینِ اہلِ عبادت پہ لاکھوں سلام

اور جتنے بھی ہیں شہزادے اس شاہ کے

ان سب اہلِ مکانت پہ لاکھوں سلام

جلوہِ گیانِ بیتِ الشرف پر درود

پر و گیانِ عفت پہ لاکھوں سلام



بِسْمِ اللّٰهِ الرَّحْمٰنِ الرَّحِیْمِ

(۲)

سید امام حسین رضی اللہ تعالیٰ عنہ کا فلسفہٴ عبدیت



سیدنا امام حسین رضی اللہ تعالیٰ عنہ کے اسوۂ مبارکہ کے حوالے سے
اللہ کی بندگی کا مفہوم درج ذیل قرآنی آیت کی عملی تفسیر ہے:

إِنَّ الدِّينَ قَالُوا رَبَّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ
الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ

الَّتِي كُنْتُمْ تُوعَدُونَ ۝ (حم السجده ۴۱: ۴۰)

”بیشک وہ جنہوں نے کہا ہمارا رب اللہ ہے اور پھر اس پر
قائم رہے۔ ان پر فرشتے اترتے ہیں کہ نہ ڈرو، نہ غم کرو

اور خوش ہو اس جنت پر جس کا ہمیں وعدہ دیا جاتا تھا“

(کنز الایمان)

حضرت امام حسین رضی اللہ تعالیٰ عنہ کی ذات گرامی ایک ایسا منارہ نور ہے کہ جس سے نہ صرف عالم اسلام بلکہ پوری عالم انسانیت ہر دور اور زمانے میں کسب نور کرتی رہے گی۔ آپ کا سفر کرب و بلا، فرض شناسی، وفا شعاری، عزم و ہمت اور استقامت و عزیمت کا سفر ہے۔ آپ کی یہ امتیازی شان کیوں نہ ہو کہ آپ نے آغوش نبوت میں پرورش و تربیت پائی۔ بھلا اس کے کردار کی عظمتوں اور اخلاق کی خوبیوں کا اندازہ کون لگا سکتا ہے جس کے ظاہر و باطن کو رسول معظم نبی اکرم ﷺ کی نگاہ کیا کرنے سنوارا اور جلا بخشی ہو۔

آقائے دو جہاں ﷺ کو اپنے نواسے، یعنی جگر گوشہ خاتون جنت فاطمہ زہرا رضی اللہ تعالیٰ عنہا سے جو قربت اور محبت تھی اس کا اندازہ آپ کے اس ارشاد مبارک سے ہوتا ہے کہ:

الْحُسَيْنُ مِنِّي وَأَنَا مِنَ الْحُسَيْنِ

”یعنی حسین مجھ سے ہیں اور میں حسین سے ہوں“

اس اعتبار سے حضرت امام حسین رضی اللہ تعالیٰ عنہ کی سیرت و کردار رحمت عالم ﷺ کے اسوۂ حسنہ کا پر تو تھی۔ آپ عبادت و ریاضت، زہد و تقویٰ، صبر و رضا، جود و سخا، خلق و عطا، نشست و برخواست، ادب و آداب، عفو و درگزر، ہمت و عزیمت، قرآنی بصیرت اور فکری وسعت، غرض تمام

معاملات میں اپنے نانا محمد رسول اللہ ﷺ، اپنے والد ماجد حضرت علی کرم اللہ وجہہ الکریم اور اپنی والدہ ماجدہ خاتون جنت رضی اللہ تعالیٰ عنہا کے کمالات کے مظہر و جامع تھے۔

آپ (امام حسین رضی اللہ تعالیٰ عنہ) ان اکابرین اسلام میں ہیں کہ جن کی پوری زندگی صبر و رضا اور اللہ کی بندگی و عبادت میں بسر ہوئی۔ دیکھا جائے تو آپ کی حیات کا ایک لمحہ اللہ رب العزت کے اس ارشاد کی تفسیر نظر آتا ہے:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الطور ۵۲-۵۶)

”یعنی اللہ نے جنوں اور انسانوں کو اس لئے پیدا کیا ہے کہ وہ اس کی بندگی بجالائیں“

اس آیت کریمہ کی روشنی میں اسلام میں عبادت کا مفہوم دیگر مذاہب کی رسمی عبادات یعنی نماز، روزہ وغیرہ سے زیادہ وسیع اور زندگی کے تمام شعبوں پر حاوی ہے، تبھی تو ایسی بندگی کو زیر نظر آیت کریمہ میں ایسا مقصد حیات بتایا جا رہا ہے جو حیات کے تمام گوشوں پر چھایا ہوا ہے۔ یعنی یہ زندگی مستعار مکمل طور پر اللہ کی محبت، اس کی خشیت اور اس کے احکام (امر و نواہی) کے مطابق اس طرح بسر ہو کہ ایمان اپنے کمال کے آخری نکتے یعنی ”ایمان بالغیب“ سے ”ایقان باللہ“ تک پہنچ جائے اور یہی رضائے الہی کا مقصود ہے اسی بات کو ایک اور مقام پر قرآن مجید یوں بیان کرتا ہے۔

وَاعْبُدْ رَبَّكَ حَتَّىٰ يَأْتِيَكَ الْيَقِينُ (الحجر ۱۵-۹۹)

”اپنے پروردگار کی مرتے دم تک عبادت کرو

یہاں تک کہ تمہیں یقین حاصل ہو جائے“

سید الشہداء امام حسین رضی اللہ تعالیٰ عنہ کی ساری زندگی اسی کامل یقین کے حصول سے عبارت ہے اور اسلامی عبادت کے اسی مفہوم کی عملی تشریح ہے۔ چنانچہ آپ سے جب کسی نے بندگی کے بارے میں سوال کیا تو آپ نے اس کی تعریف یوں کی کہ:

”بندگی یہ ہے کہ بندہ اپنے آپ سے باہر ہو جائے یعنی ذات

احدیت میں ایسا غرق و فنا ہو جائے کہ اپنے وجود کا درمیان میں

وجود نہ ہو“ (نور البصار و مسالک مساکین، ص ۲۰۶/ج ۱- کشف المحجوب ص ۱۲۲)

امام حسین رضی اللہ عنہ نے اللہ تعالیٰ کی بندگی کا یہ سلیقہ رسول اللہ ﷺ کی آغوش مبارک سے سیکھا، امر و نواہی کی سختی سے پیروی کی، دوسروں کو یہی تعلیم دی اور خود اس کا بہترین نمونہ اپنی عظیم شہادت کے روپ میں چھوڑا جس کی مثال دنیا کی تاریخ میں نہیں ملتی۔ آپ نے جان دیدی مگر رسم شبیری نہ چھوڑی، زندگی نذر کر دی لیکن طریق بندگی ترک نہ کیا۔

آپ نے اپنی تمام زندگی اسوۂ نبی کریم ﷺ کی کامل پیروی میں اس طرح گزاری کہ شب خوف الہی سے لرزتے، اللہ کے حضور سجدہ ریزی میں بسر ہوتی اور دن مخلوق خدا کی خدمت اور حاجت روائی میں گزرتے۔ لیکن جبین نیاز اللہ کے سوا کسی طاغوت کے آگے نہ جھکی اور نہ جھکائی جاسکی۔

آپ نے اسلام کے احکام کی پابندی مشکل سے مشکل حالات میں

بھی کی۔ کرب و بلا کے پتے ہوئے ریزار پر آپ انتہائی بھوک و پیاس کی شدت، موسم کی سختی و حدت اور جانی دشمنوں کے ظلم و بربریت کے باوجود بڑی پابندی اور صبر و استقامت سے عبادت و ریاضت میں مشغول رہے اور اپنے اہل و عیال اور دیگر ساتھیوں کو بھی اس میں مشغول رکھا۔ حتیٰ کہ میدان کارزار کربلا میں رخنوں سے چور چور بدن کے ساتھ اس وقت بھی عزم و ہمت اور عزیمت و دعوت کی راہ اختیار کی جب کہ شریعت بھی رخصت عطا کرتی ہے۔ آپ نے اپنے قاتلین سے، نہ پانی چاہا، نہ کھانا اور نہ جان کی امان چاہی مگر چاہا تو اتنی رخصت، کہ نماز میں مشغول ہو جاؤں اور اللہ مالک الملک کے حضور سجدہ ریز ہو جاؤں تو میرے جسم کے ساتھ جو بھی چاہو کرو اس لئے کہ جب میں نماز میں مشغول ہوتا ہوں تو میرا حال حدیث جبرئیل میں بیان کردہ حضور اکرم ﷺ کے اس حکم مبارک کا ہوتا ہے کہ:

”تو عبادت اس طرح کر گویا تو اس کو دیکھ رہا ہو“

اسوۂ حسینی انہی اوصاف و کمالات کے حوالے سے تاریخ اسلام کے اہم باب کا عنوان بنتا ہے۔ اللہ تعالیٰ سے دعا ہے کہ وہ ہمیں امام حسین عالی مقام رضی اللہ تعالیٰ عنہ کا جذبہ استقامت فی الدین، ذوق بندگی، شوق شہادت، اور جذب دروں عطا فرمائے تاکہ ہماری زندگی کا مقصد صرف اور صرف اللہ اور اس رسول ﷺ کی رضا کا حصول بن جائے۔ (امین بجاہ سید المرسلین صلی اللہ علیہ وسلم)



بِسْمِ اللّٰهِ الرَّحْمٰنِ الرَّحِیْمِ

(۳)

سیدنا امام حسین رضی اللہ عنہ کی

شجاعت و جوانمردی



قرآن کریم نے اللہ کی راہ میں جہاد کرنے والوں، مصیبت میں صبر کرنے والوں اور اللہ کی رضا کے لئے جادہ استقامت اختیار کرنے والوں کی کچھ خصوصیات بیان کر کے مندرجہ ذیل بشارتیں دی ہیں:

وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا

قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝ أُولَٰئِكَ عَلَيْهِمْ

صَلَوَاتٌ مِّن رَّبِّهِمْ وَرَحْمَةٌ مِّن رَّبِّكَ هُمُ

الْمُهْتَدُونَ ۝ (البقرہ: ۱۵۵-۱۵۷)

”اور (اے حبیب ﷺ) خوشخبری سنا دو صبر والوں کو کہ جب ان پر کوئی مصیبت پڑے تو کہیں ہم اللہ کے مال ہیں اور ہم کو اسی کی طرف پھرنا۔ یہ لوگ ہیں جن پر ان کے رب کی درودیں ہیں اور رحمت، اور یہی لوگ راہ پر ہیں“ (کنز الایمان)

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ

الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي

كُنتُمْ تُوعَدُونَ ۝ (۳۰)

”بیشک وہ جنہوں نے کہا ہمارا رب اللہ ہے پھر اس پر قائم رہے۔ ان پر فرشتے اترتے ہیں کہ نہ ڈرو، نہ غم کرو اور خوش ہو اس جنت پر جس کا تمہیں وعدہ دیا جاتا تھا“ (کنز الایمان)

حضرت امام حسین عالی مقام رضی اللہ تعالیٰ عنہ کی ذات مبارکہ، ان کی سیرت و کردار غرض ان کی کتاب زندگی کا ایک ایک ورق مذکورہ بالا آیات مقدسہ کی تفسیر ہے۔

حضرت سیدنا امام حسین رضی اللہ تعالیٰ عنہ آغوش نبوت کے پروردہ

، ”أَسَابِقُونَ الْأَوَّلُونَ“ کے تربیت یافتہ اور ”أُنْعَمْتَ عَلَيْهِمْ“ کے

قرآنی الفاظ سے خطاب یافتہ ہیں اور سب سے بڑھ کر یہ کہ سرور عالم، عالم
مَا كَانَ وَمَا يَكُونُ، صاحبِ مقامِ قابِ قوسینِ صلی اللہ علیہ وسلم آپ کے
استاد، مربی اور مرشد ہیں۔ جس نے منبعِ وحی و نبوت سے براہِ راست کسب
فیض کی سعادت حاصل کی ہو بھلا اس کے فضل و شرف کا کیا اندازہ کیا جاسکتا
ہے۔

حسین ابن علی کی اوج و رفعت کوئی کیا جانے
حسن جانے، علی جانے، نبی جانے، خدا نے

حضور اکرم ﷺ آپ سے تمام بچوں سے زیادہ محبت فرمایا کرتے
تھے کیونکہ آپ حد درجہ نیک دل، خدا پرست، رحم و مروت کے پیکر، اور بہادر
و شجاع تھے۔ اخلاقِ حسنہ میں آپ سرکارِ ابدِ قرارِ صاحبِ خلقِ عظیم ﷺ کی
صفات و کمالات کا مظہر اتم تھے، شجاعت و بہادری اور جذبہٴ جہاد و ایثارِ شیر
خدا حضرت علی کرم اللہ وجہہ الکریم سے ورثہ میں ملے تھے۔

حضرت امام حسین رضی اللہ تعالیٰ عنہ کو اپنی دردناک شہادت کی خبر
بچپن ہی میں ہو گئی تھی یہاں تک کہ حضرت جبریل علیہ السلام نے آپ کے
مقتل، کربلا کی خاک بھی بارگاہِ رسالت میں پیش کر دی تھی، لیکن اس حادثہٴ
عظیم پر مطلع ہونے کا باوجود آپ نے نہایت خندہ پیشانی سے اس ساعت کا
انتظار فرمایا اور امتحانِ شہادت میں مردانہ وار صبر و تحمل کا ثبوت دیا اور اس
حال میں بھی جہاں بڑے بڑے بہادروں اور عزم و ہمت کی آہنی چٹانوں

کے قدم ڈگمگاتے ہیں اور ہمت ساتھ چھوڑ دیتی ہے، سرکار امام حسین رضی اللہ تعالیٰ عنہ کے پائے استقلال میں ایک ہلکی سی لغزش بھی پیدا نہ ہوئی اور زندگی کی آخری گھڑیوں تک آپ جادۂ تسلیم و رضا سے سرمو پیچھے نہ ہٹے۔ سبط رسول امام حسین رضی اللہ عنہ شجاعت و بہادری میں اپنی مثال نہیں رکھتے تھے۔

مفکر اسلام امام احمد رضا فاضل بریلوی رحمۃ اللہ علیہ نے اپنی معرکہ الآرا کتاب ”الامن والعلی“ میں حضرت امام حسین رضی اللہ تعالیٰ عنہ کی شجاعت کے متعلق حضور اکرم ﷺ کا ایک فرمان نقل کیا ہے کہ:

”ایک روز سیدہ خاتونِ جنت رضی اللہ عنہا اپنے دونوں شہزادوں کو لیکر حضور اقدس ﷺ کی خدمت میں حاضر ہوئیں اور عرض کی یا رسول اللہ ﷺ ان دونوں شہزادوں کو کچھ عطا فرمائیے! تو آقائے دو عالم ﷺ نے ارشاد فرمایا کہ حسن کو تو میں نے اپنا علم اور بہیت عطا کی اور حسین کو اپنی شجاعت اور اپنا کرم بخشا“

سبط پیمبر امام عالی مقام رضی اللہ تعالیٰ عنہ نے کرب و بلا کے ریگزار میں انتہائی نامساعد حالات میں دین اسلام کی سر بلندی کیلئے جس عظیم الشان قربانی، بلاکشی، جوانمردی اور اعلاء کلمۃ الحق کیلئے جس جرأت و ہمت اور عزیمت کا مظاہرہ کیا ہے تاریخ عالم اس کی مثال پیش کرنے سے قاصر ہے۔ آپ کی ساری جدوجہد اصولی تھی، آپ نے اپنے عزم و استقلال

سے یہ ثابت کیا کہ مسلمان اور خصوصاً ان میں وہ جو حق و صداقت کے امین اور انبیا، علیہم السلام کے علوم کے وارث ہیں، کبھی باطل کی قوتوں کے آگے سر تسلیم خم نہیں کرتے۔ وہ اللہ اور صرف اللہ کی حاکمیت کیلئے بڑی سے بڑی طاقت سے اپنی ظاہری بے سر و سامانی کے باوجود اس یقین کے ساتھ نبرد آزما ہوتے ہیں کہ فتح بہر حال حق کی ہوگی۔ آپ نے شہادت سے پہلے ۱۰ اہرم الحرام کو میدان کرب و بلا میں جو بلوغ خطبہ ارشاد فرمایا ہے، وہ آپ کے اس یقین، عزم و استقلال، جرأت و بہادری اور غیرت ایمانی کی روشن ترین مثال ہے۔

آپ فرماتے ہیں:

”اے لوگو! رسول اللہ ﷺ نے فرمایا کہ جو کوئی ایسا حاکم دیکھے جو ظلم کرتا ہے، خدا کی قائم کردہ حدود کو توڑتا ہے، خدا کے بندوں پر گناہ اور سرکشی سے حکومت کرتا ہے اور اسے دیکھنے پر بھی نہ تو اپنے فعل سے اس کی مخالفت کرتا ہے نہ اپنے قول سے، سو خدا ایسے آدمی کو اچھا ٹھکانہ نہیں بخشے گا۔ دیکھو یہ لوگ شیطان کے پیرو بن گئے رحمان سے سرکش ہو گئے، فساد ظاہر، حدودِ الہی معطل ہیں، مالِ غنیمت پر ناجائز قبضہ ہے۔ خدا کے حرام کو حلال اور حلال کو حرام ٹھہرایا جا رہا ہے، میں ان کی سرکشی کو حق و عدل سے بدل دینے کا سب سے زیادہ حقدار ہوں۔“

معاملہ کی جو صورت ہوئی ہے تم دیکھ رہے ہو۔
 دنیا نے اپنا رنگ بدل لیا، منہ پھیر لیا، نیکی سے خالی ہو گئی،
 ذرا سی تلچھٹ باقی ہے حقیر سی زندگی باقی رہ گئی، ہوس ناکی
 نے احاطہ کر لیا، افسوس تم دیکھتے ہو کہ حق پشت پر ڈال دیا گیا
 ہے۔ باطل پر اعلانیہ عمل کیا جا رہا ہے، کوئی نہیں جو اس کا
 ہاتھ پکڑ لے، وقت آ گیا ہے کہ مومن حق کی راہ میں بقائے
 الہی کی خواہش کرے میں شہادت کی موت چاہتا ہوں،
 ظالموں کے ساتھ زندہ رہنا بجائے خود جرم ہے“

آپ نے پھر فرمایا:

”اگر میں یہ لغزش کر جاتا، عزیزوں اور بچوں کی محبت مجھے
 بہکا دیتی تو زندگی کا عیش مجھ سے دور نہ تھا مگر اللہ کا شکر ہے
 کہ اس نے مجھے صبر اور استقامت بخشی اگر میں یزید کی
 بیعت پر راضی ہو جاتا تو یزید میرے پاؤں چومتا، مگر
 ضرورت اس امر کی ہے کہ مسلمانوں کیلئے صبر و استقامت
 اور خودداری کی بنیاد رکھوں تاکہ مسلمانوں کی آئندہ نسلیں
 اس پر عمارت کھڑی کر سکیں“

امام عالی مقام رضی اللہ عنہ کے اقوال اور سیرت مبارکہ ہمیں آج
 بھی ایسے معاشرے کے قیام کی دعوت دے رہے ہیں جو ہر طرح کے ظلم و
 استحصال سے پاک ہو اور جہاں ہر انسان کی زندگی کا مقصد اللہ کی رضا کا

حصول ہو۔ ارشاد نبوی علیٰ صاحبہا التحیۃ والثناء کے مطابق خاندانِ نبوت حوضِ کوثر تک قرآن کریم سے جدا نہیں ہو سکتا۔ اہل بیت نبوت کا یہ کارنامہ باقی سب کارناموں کی بنیاد ہے کہ کربلا کے میدان میں آزمائش کی مشکل ترین گھڑیوں میں صبر اور نماز سے ایک دم کیلئے بھی جدائی قبول نہیں کی، اسی کارنامے پر ان انعامات خداوندی سے وہ سرفراز ہوئے جس کا ذکر تمہید میں بیان کردہ آیات کریمہ میں ہے۔ آئیے ہم آیاتِ قرآن اور ارشادات نبوی کے مطابق اسوۂ حسین کو اختیار کریں تاکہ خدائی بشارت کے مستحقین میں شامل ہو جائیں۔ اللہ تعالیٰ ہمیں عمل کی توفیق عطا فرمائے (آمین)

وصلی اللہ تعالیٰ علی خیر خلقہ سیدنا محمد والہ
وبارک وسلم و آخرد عوانان الحمد لله رب العالمین۔



بِسْمِ اللّٰهِ الرَّحْمٰنِ الرَّحِیْمِ

(۴)

سببِ پیمبر

حضرت امام زین العابدین رضی اللہ عنہ کا

اسوۂ حسنہ



سیدنا امام زین العابدین سجاد ابن سیدنا امام حسین رضی اللہ تعالیٰ عنہما کی ذات مبارکہ خانوادہ امام حسین عالی مقام رضی اللہ تعالیٰ عنہ کی وہ واحد مرد شخصیت ہے جو واقعہ کربلا کے وقت یزیدیوں کے ناپاک فوج کی یلغار سے محفوظ رہی اور جن کے سبب آج تمام دنیا میں سیدنا امام حسین رضی اللہ تعالیٰ عنہ کی نسل مبارک پھل پھول رہی ہے اور ان شاء اللہ تا قیام قیامت نشوونما پاتی رہے گی۔ آثار و سیر کی کتب میں صبر و قناعت، توکل علی اللہ، جرأت و عظمت،

استقامت، فی الدین، غفو و درگذر، رقت و نرمی اور رحمت و رافت آپ کی سیرت و کردار کی اہم خصوصیات بیان کی گئی ہیں۔ واقعہ کربلا کے عظیم حادثہ کے وقت آپ نے باوجود سخت علالت و نقاہت جس جو انمردی، صبر، قناعت و توکل اور حالت اسیری میں جس استقامت فی الدین اور رجوع الی اللہ کا مظاہرہ کیا ہے تاریخ میں اس کی مثال نہیں ملتی۔

آپ کی حیات طیبہ مندرجہ ذیل قرآنی آیت کی تفسیر اور آپ کی شخصیت اس کی بشارتوں کی مصداق ہے:

وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ قَدْ وَأُولَٰئِكَ هُمُ الْمُهْتَدُونَ ۝ (البقرہ ۱۵۵-۱۵۷)

”اے حبیب ﷺ خوشخبری سنا دو صبر والوں کو کہ جب ان پر کوئی مصیبت پڑے تو کہیں ہم اللہ کے مال ہیں اور ہم کو اسی کی طرف پھرنا۔ یہ لوگ ہیں جن پر ان کے رب کی درودیں ہیں اور رحمت، اور یہی لوگ راہ پر ہیں“ (کنز الایمان)

حضرت امام زین العابدین رضی اللہ تعالیٰ عنہ کی سیرت مبارک کے مطالعہ سے اندازہ ہوتا ہے کہ ان کی زندگی کے شب و روز اپنے جد کریم سیدنا محمد ﷺ کے اسوۂ حسنہ کی پیروی، احکام شریعت پر عمل اور اس کی تبلیغ میں

گزرے۔ امام زین العابدین سیرت و کردار کے اعتبار سے اپنے والد ماجد حضرت امام حسین عالی مقام رضی اللہ تعالیٰ عنہ کا مکمل آئینہ تھے اور صورت کے اعتبار سے اپنے جد امجد حضرت مولیٰ علی شیر خدا رضی اللہ تعالیٰ عنہ کے ہم شبیہ تھے۔ سانحہ کربلا کے وقت آپ کی عمر شریف ۲۲ سال کی تھی۔ آپ اپنی بیماری اور انتہائی نقاہت کی وجہ سے اپنے والد ماجد کے حکم پر کربلا کے جہاد میں شریک نہ ہو سکے۔ آپ آغوش نبوت کے پروردہ اور ’سابقون الاولون‘ کے تربیت یافتہ ہیں۔ آپ کا شمار بلاشبہ اللہ تعالیٰ کے انعام یافتہ بندوں میں ہوتا ہے۔

آپ نے دو برس تک اپنے دادا سیدنا علی مرتضیٰ شیر خدا کرم اللہ وجہہ الکریم کی آغوش عاطفت میں پرورش پائی، بعدہ دس برس اپنے چچا سیدنا امام حسن رضی اللہ تعالیٰ عنہ کے پاس اور گیارہ برس اپنے والد ماجد حضرت امام حسین رضی اللہ تعالیٰ عنہ کے پاس تربیت پا کر علوم و معرفت کے عظیم منازل طے فرمائے اور میدان کربلا میں امام عالی مقام گلگلوں قبا کی شہادت کے بعد منصب امامت پر فائز ہو کر علوم نبوی کے وارث بنے۔

آپ کا صبر و شکر، اور حلم و بردباری مثالی تھا۔ آپ کی ذات کو یزیدی قوتوں نے خصوصی طور سے ظلم و جور کا نشانہ بنایا۔ آپ نے مدینہ منورہ سے کربلا کی سرزمین تک اپنے والد ماجد حضرت امام حسین رضی اللہ تعالیٰ کی سربراہی میں ہجرت و عزیمت کا سفر طے کیا۔ پھر میدان کربلا میں مصیبتوں اور بلاؤں کے پہاڑ ٹوٹے دیکھے۔ شدید بیماری کے عالم میں جبکہ آپ کو اپنے

والد ماجد کے دست شفقت کی ضرورت تھی، آپ نے اپنی نگاہوں کے سامنے ان کو اور تمام خاندان کو بے بسی اور بے کسی اور غریب الوطنی کے عالم میں بھوکے پیاسے ایک ایک کر کے شہید ہوتے دیکھا۔ لیکن صبر و رضا کے دامن کو ہاتھ سے نہ جانے دیا۔ پھر بے بسی اور بے کسی کا دوسرا سفر کر بلا سے دمشق اور دمشق سے مدینۃ المنورہ کا شروع ہوتا ہے جس میں بیمار و نحیف امام المسلمین زین العابدین اور ان کے خانوادے کی پاک و طاہر خواتین کو پابہ جولان برہنہ پاؤں برہنہ سرقریہ قریہ خاک چھنوائی گئی، طرح طرح کی ایذا میں دی گئیں اور خانوادہ نبوت کی سر بازار رسوائی کا سامان کیا گیا۔ لیکن آپ کے پائے ثبات میں لغزش نہ آئی۔ ان نامساعد حالات میں بھی صبر و شکر اور تسلیم و رضا کا دامن نہ آپ نے چھوڑا اور نہ آپ کے خانوادے کے کسی فرد نے۔ پھر عبدالملک بن مروان نے آپ کو پابہ جولان کیا، قید و بند میں ڈالا مگر آپ نے تمام مشقتوں کو برداشت فرمایا اور افس بھی نہ کی، بلکہ ہر دم و ہر قدم پر صبر و شکر اور تسلیم و رضا کے پیکر بنے رہے۔ آپ نے سانحہ کربلا کے بعد دنیا کی لذتوں کو بالکل ترک کر دیا اور یاد الہی میں مشغول ہو گئے۔ شب و روز واقعات کربلا اور مصائب آل عبا کو یاد کر کے روتے تھے۔ جب بھی شفقت پداری اور ان کی بیکیسی و بے بسی یاد آتی تو روتے روتے بے خود ہو جاتے۔ کثرت سے عبادت اور نماز پڑھنے کی وجہ سے آپ کا لقب سجاد، سید العابدین اور زین العابدین پڑ گیا۔ آپ کا اصل نام علی، کنیت ابو محمد، ابو الحسن، ابو القاسم اور ابو بکر ہے۔ حضرت سعید بن مسیب رضی اللہ عنہ فرماتے ہیں کہ میری

نظر میں (ان کے زمانے میں) ان سے بڑھ کر کوئی صاحبِ تقویٰ نہیں۔
خوفِ خدا کا یہ عالم تھا جب آپ نماز کیلئے کھڑے ہوتے تو آپ کے چہرے کا
رنگ اس قدر متغیر ہو جاتا کہ پہچاننا مشکل ہو جاتا۔

حضور اکرم رحمتِ عالم ﷺ نے فرمایا کہ میں اجود الناس یعنی سب
سے زیادہ سخی ہوں۔ حضرت زین العابدین رضی اللہ عنہ کی ذات مبارکہ سرکارِ
دو عالم ﷺ کی اس صفتِ جوادی کی مظہر اتم تھی۔ آپ نے اپنی زندگی میں دو
مرتبہ اپنا سارا مال و اسبابِ خدا کی راہ میں خیرات کیا۔ آپ کی سخاوت کا یہ
عالم تھا کہ بہت سے غرباءِ مدینہ آپ کے ٹکڑوں پر پلتے تھے لیکن ان کو یہ خبر نہیں
تھی کہ ان کا سامانِ خوراک یا اس کی رقم کہاں سے آتی ہے۔ آپ کے
وصال کے بعد یہ راز کھلا۔ امام زین العابدین رضی اللہ تعالیٰ عنہ کو وارثِ علم
نبی ہونے کی نسبت سے فصاحت و بلاغت بھی ورثہ میں ملی تھی۔ یزید پلید کی قید
میں جامع مسجد دمشق میں آپ نے جمعہ کا جو خطبہ دیا ہے وہ ایک طرف آپ کی
فصاحت و بلاغت اور دوسری طرف آپ کی حق گوئی و بیباکی کا بھی مظہر ہے
اس کے چند اقتباسات ملاحظہ ہوں:

”اے لوگو تم کو نصیحت کرتا ہوں کہ دنیا اور اس کی فریب
کاریوں سے بچو، کیونکہ یہ وہ جگہ ہے جو زوال پزیر ہے، اس
کے لئے بقا نہیں ہے، اس نے گذشتہ قوموں کو فنا کر دیا ہے
حالانکہ تم سے زیادہ ان کے پاس مال و اسباب تھے، ان کی
عمریں تم سے کہیں زیادہ لمبی تھیں، ان کے جسموں کو مٹی نے

کھالیا اور ان کے حالات پہلے کی طرح نہیں رہے۔ تو اب اس کے بعد تم دنیا و مافیہا سے کس بہتری کی امید رکھتے ہو؟ افسوس! افسوس! خبردار! ہوشیار ہو جاؤ کہ اس دنیا سے لپٹے رہنا اور اس میں مشغول ہو جانا بے فائدہ ہے لہذا اپنی گذشتہ اور آئندہ کی زندگی پر غور و نفسانی خواہشات سے فارغ اور مدت عمر ختم ہونے سے پہلے اس دنیا میں نیک کام کر لو کہ جس کا اچھا بدلہ تمہیں آئندہ ملے گا“

اور آخر میں فرمایا!

”میں اس شہنشاہ ذی وقار کا بیٹا ہوں جسے درخشندہ تاج پہنایا جائے گا میں بیٹا ہوں ابراروں کے سردار کا، میں اس کا بیٹا ہوں جو ظلم سے قتل کیا گیا، میں اس کا بیٹا ہوں جس کا سر اقدس نیزوں پر گھمایا گیا، میں اس کا بیٹا ہوں جس نے پیاسے راہ خدا میں جان دی، میں بانی کر بلا کا بیٹا ہوں، میں اس کا بیٹا ہوں جس کا عمامہ اور چادر چھین لئے گئے میں اس کا بیٹا ہوں جس پر آسمان کے فرشتے روئے۔“

اے لوگو! خدا نے اچھی آزمائش کے ساتھ ہمارا امتحان لیا ہمیں علم و ہدایت عطا فرمائی اور ہمارے مخالفین کو گمراہی کا جھنڈا پکڑایا اور ہمیں جملہ عالمین پر بزرگی عطا فرمائی ہمیں پانچ چیزوں کے ساتھ مخصوص فرمایا، جو کسی میں پائی نہیں جاتی

یعنی علم، شجاعت، سخاوت، محبت خدا اور محبت رسول ﷺ،

امام زین العابدین رضی اللہ تعالیٰ عنہ نے میدانِ کربلا سے واپسی پر اپنے نانا حضور اکرم ﷺ کے بارگاہِ قدس میں التجا و سلام پر مبنی جو قصیدہ پیش کیا تھا وہ عربی زبان کی فصاحت و بلاغت کا بہترین نمونہ ہے طوالت کے خوف سے اس کے صرف دو شعر پیش کئے جاتے ہیں۔

إِنْ نَلْتِ يَارِيحَ الصَّبَا يَوْمًا إِلَى أَرْضِ الْحَرَمِ

بَلِّغْ سَلَامِي رَوْضَةَ فِيهَا النَّبِيِّ الْمُحْتَرَمِ

اے بادِ صبا اگر تجھے کسی دن حرم کی زمیں پر جانا ہو تو میرا سلام اس روضہِ اقدس تک پہنچا دینا جس میں عظمت والے نبی آرام فرما رہے ہیں

يَا رَحْمَةً اللَّعْلَمِينَ أَدْرِكْ لِزَيْنِ الْعَابِدِينَ

مَحْبُوسَ أَيْدِ الظَّالِمِينَ بِالْمَوْكَبِ وَالْمُزْدَهَمِ

اے رحمت اللعالمین زین العابدین کی دستگیری فرمائیے جو بھیڑ اور اژدھام میں ظالموں کے ہاتھوں گھرا ہوا ہے

امام زین العابدین رضی اللہ عنہ کی ذات مبارکہ سے سادات کرام

اور خاندانِ نبوت کا سلسلہ نسب چلا اور خوب پھولا پھلا۔ آپ کی ذات گرامی

شریعت و طریقت کا منبع تھی۔ شریعت و طریقت کے تمام سلاسل جو حضرت علی

کرم اللہ وجہہ الکریم کے واسطے سے عالم اسلام میں پھیلے ہیں اس کی نشرو

اشاعت میں حضرت امام زین العابدین رضی اللہ عنہ کی ذات مرکزی حیثیت

رکھتی ہے۔ آپ کی شہادت ۹۵ھ میں بصرہ ۵۸ سال زہر خورانی کی وجہ سے

ہوئی۔

سید العابدین رضی اللہ عنہ کے اقوال اور سیرت و کردار ہمارے لئے آج بھی مشعل راہ ہے، آپ کی ذات ہمیں اعلاء کلمۃ الحق کے ساتھ ایسے معاشرے کے قیام کی دعوت دے رہی ہے جو ہر طرح کے ظلم و استبداد اور استحصال و ارتداد سے پاک ہو، اور ہر انسانی زندگی کا مقصد اللہ اور اس کے رسول ﷺ کی رضا کا حصول ہو۔

ارشاد نبوی کے مطابق خاندان نبوت حوض کوثر تک قرآن کریم سے جدا نہیں ہو سکتا۔ خاندان نبوت کا یہ کارنامہ باقی سب کارناموں کی بنیاد ہے کہ کرب و بلا کی حشر سامانیوں سے لیکر آزمائش کی تمام مشکل ترین گھڑیوں میں صبر اور نماز سے ایک دم کے لئے بھی جدائی قبول نہیں کی۔ اسی کارنامے پر وہ ان انعامات خداوندی سے سرفراز ہوئے جس کا ذکر سورۃ بقرہ کی تلاوت شدہ آیات میں ہے۔ آئیے ہم آیات قرآن اور ارشاد نبوی کے مطابق اسوۃ اہل بیت کو اختیار اور آل اطہار سے محبت و عقیدت کا اظہار کریں تاکہ خدائی بشارت کے مستحقین میں شامل ہو سکیں، اللہ تعالیٰ ہمیں عمل کی توفیق عطا فرمائے۔ آئیے بارگاہ امام زین العابدین میں امام احمد رضا محدث بریلوی علیہ الرحمہ کی زبان میں ہم بھی یوں عرض گزار ہوں۔

اے ترا زین از عبادت و ز تو زین عابداں
بہر ایں بے زینت از زین و صفا امداد کن

آمین بجاہ سید المرسلین صلی اللہ علیہ والہ وصحبہ وبارگ و سلم

بِسْمِ اللّٰهِ الرَّحْمٰنِ الرَّحِیْمِ

(۵)

قافلہ حسین رضی اللہ عنہ کے

علم بردار حضرت عباس ابن علی رضی اللہ عنہما کی

شجاعت



سفر کر بلا میں حضرت امام حسین رضی اللہ تعالیٰ عنہ کے ہمراہ آپ کے تین صاحبزادگان حضرت زین العابدین، حضرت علی اکبر، حضرت علی اصغر، آپ کی دو محترم بیویاں، حضرت امام حسن رضی اللہ عنہ کے چار نوجوان صاحبزادگان حضرت قاسم، حضرت عبداللہ، حضرت عمر، اور حضرت ابوبکر، حضرت علی کرم اللہ تعالیٰ وجہہ الکریم کے پانچ فرزند (حضرت امام حسین رضی

اللہ تعالیٰ عنہ کے سوتیلے بھائی) حضرت عباس، حضرت عثمان، حضرت عبداللہ، حضرت محمد اور حضرت جعفر رضی اللہ تعالیٰ عنہم اجمعین آپ کے ہمراہ تھے۔ ان کے علاوہ حضرت عقیل رضی اللہ عنہ کے چار صاحبزادگان، حضرت مسلم بن عقیل، حضرت عبداللہ بن عقیل، حضرت عبدالرحمن بن عقیل، حضرت جعفر بن عقیل، حضرت جعفر طیار رضی اللہ عنہ کے دو پوتے حضرت محمد و حضرت عون رضی اللہ عنہم، حضرت امام عالی مقام رضی اللہ تعالیٰ عنہ کے ہمراہ سفر کربلا میں ساتھ تھے ان میں حضرت مسلم بن عقیل کے علاوہ باقی افرادِ خانوادہ نبوت کربلا میں شریک ہوئے اور امام حسین عالی مقام رضی اللہ تعالیٰ عنہ کے سامنے دادِ شجاعت دیتے ہوئے جامِ شہادت نوش کیا۔ حضرت مسلم بن عقیل کربلا روانگی سے قبل امام عالی مقام رضی اللہ تعالیٰ عنہ کے سفیر کی حیثیت سے کوفہ تشریف لے گئے اور وہیں آپ کے کربلا پہنچنے سے قبل شہید کر دیئے گئے۔ اس طرح صاحبزادگان اہل بیت میں سے کل ۷ حضرات امام عالی مقام کے ہمراہ مرتبہ شہادت سے سرفراز ہوئے۔

حضرت سیدنا امام حسین رضی اللہ تعالیٰ عنہ کی شہادت کے بعد حضرت امام زین العابدین، عمر بن حسن، محمد بن عمر بن علی اور دوسرے کسب شہزادگان اہل بیت قیدی بنائے گئے۔

کربلا والوں نے روشن کر دیا اسلام کو
شمعیں گل ہوتی گئیں اور روشنی بڑھتی گئی

کربلا میں امام عالی مقام علی جدہ وعلیہ الصلوٰۃ والسلام کے ساتھیوں

کی وفاداری کا یہ بھی ایک بہت بڑا کارنامہ رہا ہے کہ جب تک ان میں کا ایک بھی باقی رہا (امام پاک کے بھائی اور بیٹے، بھتیجے وغیرہ) کسی بھی فردِ بنی ہاشم کو لڑنے کے لئے میدانِ جنگ میں نہیں جانے دیا۔ پہلے بریر بن حصیر بہت سے یزیدیوں کو واصلِ جہنم کر کے شہید ہوئے، پھر نافع بن ہلال اور مسلم بن عوسجہ شہید ہوئے، پھر حبیب بن مظاہر، حضرت حرّ، زہیر بن قیس نے یکے بعد دیگرے مردانہ وار لڑتے ہوئے جامِ شہادت نوش کیا گیا۔ رضی اللہ عنہم

ان سب کی شہادت کے بعد اب اسد اللہ الغالب کے شیروں، فاطمۃ الزہراء کے دلاروں اور سید الانبیاء صلی اللہ علیہ وسلم کے جگر پاروں کے لڑنے کی باری آئی۔ ان کے میدان میں آتے ہی بڑے بڑے بہادروں کے دل سینوں میں لرزنے لگے پہلے، اولادِ عقیل نے شوقِ شہادت پورا کیا، پھر فرزندِ انِ علی یعنی حضرت عباس ابن علی رضی اللہ عنہما کے تین بھائیوں نے ایک ایک کر کے جامِ شہادت نوش کیا۔ ہر ایک سینکڑوں کوفیوں پر بھاری ہوتا اور زورِ یدِ الٰہی سے یزیدی لشکروں کو درہم برہم کرتے اور قوتِ حیدری کے جوہر دکھاتے ہوئے بہت سے یزیدیوں کو جہنم واصل کرتے اور بہت سوں کو اپاہج بناتے ہوئے فرزندِ رسول صلی اللہ علیہ وسلم پر قربان ہو جاتے ہیں۔ (رضی اللہ عنہم)

اس کے بعد گلشنِ ہاشمی کے مہکتے پھول حضرت قاسم ابن حسن مجتبیٰ رضی اللہ عنہما، چچا جان حضرت امام عالی مقام سے جہاد کی اجازت لیتے ہیں۔ سیفِ یدِ الٰہی کے جوہر دکھاتے، قوتِ بازوئے خیر شکن کے جلوے دکھاتے، یزیدی فوجوں کے پشے کے پشے لگا دیتے ہیں اور پھر بد بختوں کے جمعِ غفیر سے گھمسان کی

جنگ لڑتے ہوئے زخموں سے چور چور آغوش عالی مقام میں گر کر اپنے پیاسے لبوں سے شہادت کا جام شیریں پی لیتے ہیں۔ رضی اللہ تعالیٰ عنہ

یہ وقت تھا کہ جب میدان کارزار زوروں پر تھا اور خانوادہ نبوت پر تین دن گزر گئے تھے، پانی بند تھا، گلشن زہراء کے پیارے پیارے معصوم پھول پیاس سے کم ہلا رہے تھے، اور کلیاں نڈھال ہو گئی تھیں۔ حضرت عباس ابن علی علمبردارِ قافلہ حسین رضی اللہ عنہ، امام عالی مقام سے میدان کارزار میں جانے کی اجازت طلب کرتے ہیں کہ تمام بھائی، بھتیجے اور بھانجے تو بھوکے پیاسے جام شہادت نوش کر گئے مگر اب ننھے ننھے شیر خوار بچوں کا تڑپنا اور بلکنا نہیں دیکھا جاتا اجازت چاہی کہ فرات سے جا کر ایک مشکیزہ پانی لائیں اور ان پیاسوں کو بلائیں۔ حضرت عالی مقام اشک بار آنکھوں سے حضرت عباس رضی اللہ کو دیکھتے ہوئے فرماتے ہیں کہ بھائی عباس تم ہی تو میرے علمدار ہو اگر پانی لانے میں تم شہید ہو گئے تو پھر میرا علم کون اٹھائے گا اور میرے زخم دل پر مرہم کون رکھے گا۔ عرض کیا اے امام عالی مقام میری جان آپ پر قربان مجھے پانی لانے کی اجازت دیجئے کہ ننھی معصوم جانوں کی پیاس کی تکلیف میری قوت برداشت سے باہر ہے، بس آخری تمنا یہی ہے کہ ساقی کوثر کے جگر پاروں کو چند گھونٹ پانی پلا کر میں بھی اپنے بھائیوں کے پاس ساقی کوثر کے سائے میں پہنچ کر حوض کوثر سے جام نوش کروں۔ حضرت عباس کے اصرار پر حضرت سید الشہداء نے انہیں سینہ سے لگایا، پیشانی پر بوسہ دیا اور اشکبار آنکھوں کے ساتھ ان کو اجازت دیدی۔

اب شجاعت و بہادری اور وفا شعاری کی ایک لازوال تاریخ رقم ہونا شروع ہوتی ہے۔ حضرت عباس نے ایک مشکیزہ کندھے پر لٹکایا، تلوار ہاتھ میں لیئے گھوڑے پر سوار ہوئے اور فرات کی طرف اس عزم کے ساتھ روانہ ہوئے کہ یزیدی بھیڑیوں سے اپنی جان کی قیمت پر بھی گلشن زہرا کے کھلائے پھولوں کی آبیاری کے لئے دریائے فرات سے پانی ہر قیمت لے کر آئیں گے۔ حضرت عباس کی یہ جدوجہد ساعت دو ساعت کی تھی لیکن ابن آدم کی تاریخ میں ایک سنہری نقش مرتسم کر گئی۔

پہلے تو حضرت عباس علمدار نے فرات کے گرد پہرہ دیتی ہوئی یزیدی فوج کو، محبت سے سمجھایا، خوف خدا اور شرم نبی سے ڈرایا کہ اے کوئیو! ذرا سوچو تو تم کن کا پانی بند کر رہے ہو، ان کا پانی بند کر رہے ہو جن کے در سے کبھی آج تک کوئی بھوکا پیاسا نہیں لوٹا، ان کا پانی بند کر رہے ہو جن کے جدا مجد رسول اللہ ﷺ شافع محشر اور ساقی حوض کوثر ہیں، ذرا غور تو کرو، خدائے تعالیٰ سے ڈرو، حضور اکرم ﷺ سے شرم کرو و افسوس صد افسوس! کہ تم لوگوں نے نواسہ رسول کو خوشامدیں کر کے، خطوط پر خطوط بھیج کر یہاں بلوایا کہ تمہیں یزید کے ظلم و جور سے نجات دیں اور جب وہ سفر کی مشقتیں برداشت کر کے تمہاری سرزمین پر جلوہ افروز ہوئے تو تم نے ان کے ساتھ بیوفائی کی، ان کی جان کے درپے ہو گئے، دشمنوں سے مل کر ان کے رفقاء اور شہزادگان کو ایک ایک کر کے شہید کیا اور اس پر انتہا یہ کہ خاندان نبوت کے ننھے معصوم بچوں کو بھی پانی سے ترسا رہے ہو، سوچو تو قیامت کے دن تم ان کے نانا جان

ﷺ کو کیا منہ دکھاؤ گے؟ چلو تم بڑوں کو پانی نہ دو ان بچوں کیلئے تو خدا را چند گھونٹ پانی بھر لینے دو، لیکن ان بد بختوں کا دل نہ پسجا انہوں نے یہی جواب دیا کہ جب تک حسین، یزید کی بیعت نہ کر لیں ہم پانی کا ایک قطرہ نہیں لینے دیں گے۔ یہ گستاخانہ جواب سن کر خونِ شہیری جوش میں آ گیا۔ حیدری جلال پھراٹھا اور قوتِ خیبر شکنی نے تلوار ہاتھ میں لیکر دشمنوں کو لٹکارتے ہوئے کہا۔

مردِ حق باطل سے ہر گز خوف کھا سکتا نہیں
سرکٹا سکتا ہے لیکن سر جھکا سکتا نہیں

پھر حضرت عباس علمدار نے جرأت و بہادری کی وہ تاریخ رقم کی ایک دنیا گواہ بن گئی۔ اسد اللہی کچھار کا یہ شیران پر جھپٹ پڑا اور بجلی کی سرعت سے بہت سوں کو لقمہ اجل بناتا ہوا دریائے فرات کے ساحل پر پہنچ کر اپنے گھوڑے کو دریا میں اتار دیتا ہے، آپ نے مشکیزہ کو بھرا اور چلو ہاتھ میں پانی لیکر اپنے پیاسے ہونٹوں تک لگانا ہی چاہتے ہیں کہ اہل بیت کے خیموں کے پیاس سے بلکتے ہوئے ننھے ننھے بچوں کا خیال آ جاتا ہے غیرتِ عشق یہ گوارا نہیں کرتی کہ ساقی کوثر کے دلارے اور علی و فاطمہ کے جگر پارے تو پیاس سے تڑپیں اور عباس سیراب ہو جائیں چلو کا پانی فوراً دریا میں ڈال دیتے ہیں اور پانی کا مشکیزہ کاندھے پر ڈال کر برق رفتاری سے گھوڑے کو دوڑاتے امام عالی مقام کے خیمہ کا رخ کرتے ہیں۔ تین دن کی بھوک اور پیاس، صحرائے کربلاء کی تپش اور دھوپ کی شدت، اور میدان کارزار کی جدوجہد

سے ہونٹ اور زبان سوکھ چکے ہوں اور دریا کے ٹھنڈے پانی میں انسان کھڑا ہو اور پھر بھی پانی نہ پیئے یہ کون سا جذبہ صادق تھا؟ یہ کیسا ایثار تھا؟ یہ کیسی قوت ارادی تھی؟ تاریخ اس کی مثال پیش کرنے سے قاصر ہے، یہ عباس علمدار کا اپنے آقا و مولیٰ محمد رسول اللہ ﷺ اور ان کے آل و اصحاب و عزت کی اعزت پر مرٹنے کا جذبہ تھا!

عباس مشکیزہ لیکر واپس ہوتے ہیں، اسی سرعت اور تیزی کے ساتھ چھپتے پلٹتے، قوت بازوئے حیدری سے یزیدی فوج کے دل کے دل کو چیرتے، قتل کرتے، قریب تھا کہ خیمہ آل عبا تک پہنچ جائیں کہ یزیدی فوج چاروں طرف سے گھیر لیتی ہے جسم کا انگ انگ تیروں سے چھلنی ہے کہ اتنے میں ایک شتی آپ کا داہنا بازو کاٹ دیتا ہے آپ زخم کی پروا نہ کرتے ہوئے فوراً مشکیزہ بائیں بازو پر چڑھا لیتے ہیں اور اسی ہاتھ سے تلوار زنی بھی کرتے ہیں۔ پھر ظالموں نے پشت پر سے آکر بائیں بازو کو کاٹ دیا، پھر آپ مشکیزہ دانتوں سے گرفت میں لے لیتے ہیں اور خیمہ کے اور اندر ننھے ننھے بچے منتظر ہیں کہ چچا جان عباس اب پہنچا ہی چاہتے ہیں لیکن اتنے میں ایک شتی القلب یزیدی پیچھے سے ایک تیر مارتا ہے جو آپ کی پشت سے پار ہو کر مشکیزہ میں چھید کر دیتا ہے خیمہ کے دروازے پر پہنچنے سے پہلے ہی تمام پانی بہہ جاتا ہے اور آپ کی جان بھی لب بام آ جاتی ہے، زخموں سے چور چور گھوڑے سے گر پڑتے ہیں حضرت امام عالی مقام کو آواز دیتے ہیں کہ اے میرے بھائی جان میری خبر گیری کیجئے میں شرمندہ ہوں کہ آپ کے معصوم بچوں کو پانی نہ

پہنچا سکا۔ حضرت امام حسین رضی اللہ عنہ آپ کے خون آلودہ چہرہ کو بوسہ دیتے ہیں، آپ کے سر کو اپنے زانو پر رکھتے ہیں کہ روحِ قفسِ عنصری سے پرواز کر جاتی ہے۔ انا للہ وانا الیہ راجعون

خاک ہو کر عشق میں آرام سے سونا ملا
جان کی اکیر ہے الفت رسول اللہ کی
شدتِ غم سے امام کی زبان پر یہ الفاظ جاری ہوتے ہیں

الان انکسر ظہری (اب میری کمر ٹوٹ گئی)

پھر آپ کا لاشہ مبارکہ اپنے کاندھوں پر اٹھا کر خمیے میں لاتے ہیں جہاں دیگر شہداء اہل بیت خاک و خون کے بستر پر آرام فرما ہیں وہیں آپ کو بھی حورانِ بہشت کے استقبال میں لٹا دیتے ہیں۔ سیدنا امام عالی مقام رضی اللہ تعالیٰ عنہ کچھ دیر تک اپنے بھائی کے گل رخ کو دیکھتے ہیں اور اپنے نانا جان، جانِ جہاں صلی اللہ علیہ وسلم کی بارگاہِ اقدس میں حشر کے دن ان کی سرخ روئی کی دعا کرتے ہیں۔ سید الشہداء شدتِ غم میں عباس علمبردار کے چہرہ گلگلوں کی اپنی نظروں سے بار بار بلائیں لیتے، ادھر عباس کا جسدِ خاکی امام کے قدموں میں ہے، ادھر ان کی روح مبارک فردوسِ اعلیٰ میں رقصِ کناں وجد آگیں لہجہ میں گنگناتی ہے۔

جان ہی دے دی جگر نے آج پائے یار پر
عمر بھر کی بے قراری کو قرار آ ہی گیا





صدائے سنت

- ★ حب خدا اور عشق رسول ﷺ کو اپنی محبت کا معیار بنائے۔
- ★ اپنے قلوب میں شمع عشق نبی ﷺ ہمیشہ فروزاں رکھے۔
- ★ صحابہ کرام علیہم الرضوان اور اولیائے عظام رحمۃ اللہ علیہما کی تعظیم کیجئے۔
- ★ نماز، روزہ اور دیگر شرعی احکام کی پاسداری کیجئے۔
- ★ اپنے آقا ﷺ پر درود شریف کی کثرت کیجئے۔
- ★ مسلک حق اہلسنت وجماعت پر قائم رہئے۔
- ★ اللہ ورسول ﷺ کے گستاخوں اور صحابہ کرام علیہم الرضوان کی توہین کرنے والے اور ہر گمراہ فرقہ سے بچتے رہئے۔
- ★ یاد رکھئے اللہ کے رسول شافع محشر نبی مکرم ﷺ کا فرمان ذیشان ہے کہ :
”ایاکم وایاہم لایضلونکم ولایفتنونکم“
- ★ ترجمہ : ان سے اپنے آپ کو بچاؤ ایسا نہ ہو کہ وہ تمہیں گمراہ کر دیں ایسا نہ ہو کہ وہ تمہیں فتنہ میں ڈال دیں۔

ادارہ تحقیقات امام احمد رضا (رحمۃ اللہ علیہ)
اسلام آباد کراچی



صدائے سنت

- ★ حب خدا اور عشق رسول ﷺ کو اپنی محبت کا معیار بنائے۔
- ★ اپنے قلوب میں شمع عشق نبی ﷺ ہمیشہ فروزاں رکھے۔
- ★ صحابہ کرام علیہم الرضوان اور اولیائے عظام رحمۃ اللہ علیہما کی تعظیم کیجئے۔
- ★ نماز، روزہ اور دیگر شرعی احکام کی پاسداری کیجئے۔
- ★ اپنے آقا ﷺ پر درود شریف کی کثرت کیجئے۔
- ★ مسلک حق اہلسنت وجماعت پر قائم رہئے۔
- ★ اللہ ورسول ﷺ کے گستاخوں اور صحابہ کرام علیہم الرضوان کی توہین کرنے والے اور ہر گمراہ فرقہ سے بچتے رہئے۔
- ★ یاد رکھئے اللہ کے رسول شافع محشر نبی مکرم ﷺ کا فرمان ذیشان ہے کہ :
”ایاکم وایاہم لایضلونکم ولایفتنونکم“
- ★ ترجمہ : ان سے اپنے آپ کو بچاؤ ایسا نہ ہو کہ وہ تمہیں گمراہ کر دیں ایسا نہ ہو کہ وہ تمہیں فتنہ میں ڈال دیں۔

ادارہ تحقیقات امام احمد رضا (رحمۃ اللہ علیہ)
اسلام آباد کراچی